

ప్రశ్న - నియన్స్ రిప్లై

అది వేసవి సాయంకాలం—సూర్యుడు చల్లబడినా వాతావరణం వెచ్చగానే వుంది. ఆఘ్యుడయ నాటక సమితి రిహార్సల్ హాలులో ఆ సమితి సంస్థాపకుడు శర్మాజీ కూర్చుని ఒక కొత్త నాటికకు, ప్రొడక్షన్ నోట్ రాస్తున్నాడు. ఆ సమాజంలోని నలుగురు నటులు శర్మాజీ ఏకాగ్రతకు అంతరాయం కలగకుండా ఏదో విద్వాపాటి నెమ్మదిగా మాట్లాడుకుంటున్నారు.

శర్మాజీ ఆ సమాజానికి ప్రయోక్త, దర్శకుడు. సామాజిక స్పృహ, ఆఘ్యుడయ భావాలుకల మనిషి. సమాజంలోని మూఢనమ్మకాలను, కుళ్ళుని రంగస్థలం ద్వారా తొలగించాలని తాపత్రయపడే మనిషి ... మనిషిలోని మానవత్వాన్ని పెంపొందించటానికి, ఆలోచింపజేయటానికి నాటకం ఒక బలమైన ఆయుధం అని నమ్మిన మనిషి. గతయిరవై ఏళ్ళుగా చిత్తశుద్ధితో కళాసేవ చేస్తున్నాడు. క్రమశిక్షణకు మరో పేరు శర్మాజీ— గత యిరవై ఏళ్ళలోను ఎందరో నటులు ఆయనదగ్గర తర్ఫీదు పొందారు పేరు తెచ్చుకున్నారు. క్రమశిక్షణకు తట్టుకో

లేక కొంతమంది, మంచి అవకాశాలు వచ్చి కొంతమంది, అవకాశాలు లేక కొంతమంది ఎప్పటికప్పుడు వెళ్ళిపోతూనే వున్నారు—కొత్తవారు వస్తూనే వున్నారు...

శర్మాజీ సమాజం ఒక ప్రవాహం. పాతనీరు పోవటం కొత్తనీరు రావటం ప్రవాహ లక్షణం—

ఇప్పుడువున్న కొత్తనీరు. ఆయనతో పాటుగా కూర్చున్న ఆ నలుగురు నటులు.

హీరో ప్రకాష్
కమెడియన్ తంబు
విలన్ నాగరాజు
హీరో తండ్రి చిట్టిబాబు.

నిజానికి యీ నలుగురికి నాటక మంటే సరదాలేదు. అది ఒక కాలక్షేపం అనుకుంటారు. హీరో తండ్రి పాత్ర వేసే చిట్టిబాబు భార్య పురుడికి వుట్టించికి వెళితే నాటకం వెయ్యడానికిదిగాడు. హీరో ప్రకాష్ లక్ష్యంవేరు. శర్మాజీ పలుకుబడి, పేరూగల మనిషని ఆయన నాటక ప్రదర్శనలకు చాలామంది పెద్దవాళ్ళ వస్తారని, అలా పెద్దవాళ్ళతో పరిచయం



అయితే తాను రంగస్థలం మీంచి వెండి
తెరకు చేరుకోవచ్చనే ఆశతో ఆ సంస్థలో
చేరాడు. కమెడియన్ తంబు హిరోయిన్
పరిచయం కోసం మాత్రమే చేరాడు...

యవ

విలన్ నాగరాజు నలుగురితోపాటు
నారాయణ.

ఎవరి మనసులో ఏ లక్ష్యాలు వున్నా
శర్మాజీ మనసులో వున్న లక్ష్యం మంచి

నాటకాన్ని ప్రదర్శించడం. అతని నిజాయితీ ఆలాంటిది.

ప్రొడక్షన్ నోట్సు రాస్తున్న శర్మాజీ "డైమ్ ఎంతయిందయ్యా" అన్నాడు తన పని తాను చేసుకుంటూ.

"ఆరూ-పది" అన్నాడు కమెడియన్ తంబు.

"అమ్మాయి ఆడుగంటలకే వస్తానంది. యింకా రాలేదే" అన్నాడు శర్మాజీ పుస్తకం మూస్తూ.

"ఎందుకొస్తుందండీ" అన్నాడు నాగరాజు.

"అదేం మాటయ్యా!" అన్నాడు శర్మాజీ నవ్వుతూ.

"మీరు అమ్మాయి, అమ్మ అంటూ హీరోయిన్స్ ని నెత్తిని పెట్టుకుంటారు. వాళ్ళేమో తోకాడిస్తారు," అన్నాడు నాగరాజు.

శర్మాజీకి ఆ మాట నచ్చలేదు. "గౌరవం యిచ్చి పుచ్చుకోవటం సంస్కారం" అని మాత్రం పూరుకున్నాడు.

అన్న డైమ్ కి హీరోయిన్ లత రాలేదన్న తపన అతని మనసులోనూ వుండి.

మరో అయిదు నిమిషాలు గడిచాయ్.

చిట్టిబాబు వాచీ చూసి "ఆరూ-పదిపాను, సినిమా డైమ్ యిండి," అన్నాడు.

"మీరు సినిమాకు వెళదామనుకుంటున్నారా" అన్నాడు శర్మాజీ.

"నేను అనుకోవటం లేదండీ. లత వెళ్ళి వుంటుందేమో అని అనుకుంటున్నాను."

"అలా ఎలా వెళ్తుందయ్యా? మన మంచే సరదాకి నాటకాలు ఆడుతున్నాం గాని ఆమెకు నాటకమే బ్రతుకుతెరువు. మరో రిహార్సల్ కేదో వెళ్తుంటుంది. అక్కడ కాస్త ఆలస్యమయితే ఇక్కడికి రావటం ఆలస్యమయ్యింది" అన్నాడు శర్మాజీ.

"అసలు వాళ్ళ మీద మీ విశ్వాసమే పాడుచేస్తుందండీ వాళ్ళని" అన్నాడు కమెడియన్ తంబు.

శర్మాజీ ఒకసారి తంబు కళ్ళలోకి చూసాడు. తంబు చూపులు తిప్పేశాడు.

"ఆరున్నర దాటిందిసార్! యింక ఆవిడ రాదు" అన్నాడు చిట్టిబాబు.

"ఏవిటి నీకింత నమ్మకం" అన్నాడు శర్మాజీ చిరాగ్గా.

"నిజం చెబితే మీరు చిరాకు పడతారు! అందుకే ఎవరూ మీ ముందు నిజం చెప్పరు" అన్నాడు చిట్టిబాబు.

"ప్రోసీ నువ్వు చెప్పొచ్చుగా" అన్నాడు కాస్త కటువుగా శర్మాజీ.

తంబు "చిట్టిబాబు పిరికిపీనుగ సార్! వాడి ఉద్దేశమేమంటే లత మధుబాబుతో సినిమాకు వెళ్ళివుంటుందేమోనని!" అన్నాడు వ్యంగ్యంగా.

హీరో ప్రకాష్ నవ్వాడు.

"మీరు మాట్లాడే మాటలేమిటో నాకర్థంకావటంలేదు. సూటిగా చెప్పండి" అన్నాడు శర్మాజీ.

నాగరాజు నవ్వి "ఇరవై ఏళ్ళబట్టి నాటకాలు వేస్తూ మీకింత అమాయక మేవిటండీ బాబూ. వాడనేది ఏవిటండీ లతకు నాటకంకంటే మంచి గిరాకీ తగిలుంటుంది అని."

"తగిలుండటం ఏవీదీ?"

తగిలింది మధుబాయి కొత్త సమాజం పెట్టాడు. కొత్త నాటకం రిహార్సల్స్ చేస్తున్నాడు. రసికుడు. భార్య జబ్బుతో హాస్పిటల్లో వుంది. చేతినిండా డబ్బుంది. అండబాటులో లత వుంది. ఇంకా చెప్పాలంటే....." అంటూ ఏదో చెప్పబోతున్న చిట్టిబాబు మాటలకు శర్మాజీ అడ్డు తగిలి—

"ఏవిటయ్యూ ఆ మాటలు? మనతో కలిసి నడించే ఓ అమ్మాయి గురించి అలా మాట్లాడటం తప్పకాదూ.....? అసలు నన్ను అడిగితే యిక్కడ లేని మనిషిని గురించి చెడు మాట్లాడటం చాలా చెడ్డ అలవాటు. లత అలాటిది కాదు," అన్నాడు.

సరిగ్గా అదే సమయానికి ఆ హాలులోకి అడుగు పెట్టబోయి తన గురించే ఏదో మాట్లాడుకుంటున్నారని గ్రహించి వినాలన్న కుతూహలంతో బయటే అగి పోయింది లత. పొంచివుండి వింటోంది!

యవ

"లత మీకు నటిగానే తెల్పునారా? కాని ఆమె చాలా తెలివైంది. మీరు రంగస్థలాన్ని దేవాలయంగా భావిస్తారు. ఆమె షోరూమ్ గా భావిస్తుంది..... వయసులో వుంది. దీపం వుండగానే యిట్లు చక్క-బెట్టుకుంటోంది" అని వ్యాఖ్యానించాడు ప్రకాష్!

"బాగా చెప్పావ్! వెధవది నాటకం వేస్తే కడిగి వందరూపాయలిస్తారు. నెల రోజులు రిహార్సల్ చెయ్యాలి. మధు బాబులాటి వాడితో ఒకరోజు గడిపితే, నాటకానికి వచ్చే వందా వస్తాయి! రాత్రికి వచ్చే ఆదాయమూ వస్తుంది" అన్నాడు తంబు.

"ప్లీజ్ స్టాపిట్! లేవండి రిహార్సల్ చేద్దాం" అన్నాడు శర్మాజీ ఆదేశ పూర్వకంగా.

అందరూ లేచి నిలబడ్డారు. "హీరోయిన్ లేకుండా..." అని నసిగాడు ప్రకాష్.

"ఆమె బదులు డమ్మీగా నేనుంటా నయ్యా!" అని కసురుకున్నాడు శర్మాజీ.

"మీరా! హీరోయిన్ బదులు డమ్మీగా మీరు వుంటారా...?" వాడికి యిన్ని రేషన్ ఎలా వస్తుందిసారో? వాడామె చెక్కిళ్ళు కాకాలి; మీకు గెడ్డముంది," అన్నాడు కమెడీయన్ తంబు—ప్రకాష్ వంక జాలిగా చూస్తూ.

"సరేనయ్యా, ఆ అమ్మాయి లేని

సన్నివేశాలే చేద్దాం. ప్రారంభించండి” అన్నాడు శర్మాజీ.

వాళ్ల మాటలన్నీ విన్న లత “సారీ సారీ, లేటయ్యింది” అంటూ రిహార్సల్ హాలులోకి ప్రవేశించింది.

ఆమె పరోక్షంలో ఆమె గురించి చులకనగా మాట్లాడిన నలుగురు నటులు ఆమెను చూడగానే ఎక్కడలేని మర్యాద చేయటం ప్రారంభించారు.

ఒకడు “ముందు కాఫీ తాగండి” అన్నాడు.

“మొహం నిండా ఆ చెమట ఏవటి? నడిచి వచ్చారా.....? రిక్షాలో రాక పోయారా?” మరొకడు.

“ఇప్పుడు కాఫీ ఏవిట్రా? కూల్ డ్రింకో, హార్డిక్స్ తెప్పించండి..... ఆ విడ అలిసి పోయినట్టున్నారు,” అన్నాడు హీరో ప్రకాష్.

“ఏం వద్దండీ! మంచినీళ్లు చాలు— లేవండి రిహార్సల్ చేద్దాం?” అంది లత నవ్వుమొహంతోనే.

రిహార్సల్ ప్రారంభమయ్యింది...

దాదాపు ఒక గంటసేపు చాలా పకడ్బందీగా రిహార్సల్స్ జరిగాయ్... హీరో ప్రకాష్ సమాజంలో స్త్రీకి జరుగుతున్న అన్యాయం గురించి, పురుషుడు చేసిన తప్పే స్త్రీ చేస్తే సంఘం ఆ పురుషుడిని ఎలా గౌరవిస్తుందో ఆ స్త్రీని ఎంత చిన్న చూపు చూస్తుందో వివరించబడిన సంఘటనలను ప్రకాష్, లత

కూడా అద్భుతంగా నటించారు. నటనలో చెమ్మగిల్చిన కళ్లను ఒత్తుకుంటూ, “ఈవేళ కాస్త త్వరగా యింటికి వెళ్లండి” అంది లత శర్మాజీతో—

“అలాగేనమ్మా! రేపు మాత్రం టైముకిరా” అన్నాడు శర్మాజీ.

“ఇదేనండి హీరోయిన్స్ తో ఉన్న యిబ్బంది. రిహార్సల్స్ కి ఆలస్యంగా వస్తారు. త్వరగా వెళతానంటారు” అన్నాడు తంబు.

“ఈవేళ ఒక్కరోజుకేనండి” అంది లత.

ఒక్కో క్షణం ఏదో ఆలోచించింది. ఓ నిర్ణయానికి వచ్చింది. తోటి నటులను ఉద్దేశించి “నాదో చిన్న ప్రశ్నంది. మీకు తోచిన సమాధానాలు యివ్వాలందరూ. శర్మాజీ గారు అక్కర్లేదు. వారు పెద్ద వారు. వారు చాలా సులువుగా సమాధానం చెప్పగలరు,” అంది లత.

“అడగండి” అన్నాడు ప్రకాష్.


“మీరు అడగాలేకాని ఒక్క ప్రశ్నేం ఖర్మ! వంద ప్రశ్నలయినా వరసగా సమాధానాలు చెబుతాం” అన్నాడు తంబు.

“నోటితో చెప్పడంకాదు. నేను ప్రశ్న వేస్తాను. దానికి సమాధానం ఎవరికి తోచింది వారు కాగితంమీద రాయండి. ఎవర్నీ ఎవరూ సలహా

అడగకూడదు. అంటే కాపీ కొట్టాడు
అని" అంది లత.

"మేం స్టూడెంట్లము ఆసుకున్నారా
కాపీకొట్టడానికి. ఔంటర్ మన్స్. కాగితాలు
సప్లయ చేయండి" అన్నాడు నాగరాజు
ఏరుడిలా ముందుకివచ్చి.

ఒక తెల్లకాగితం నాలుగు ముక్కలు
కేసి నలుగురికీ యిచ్చింది. నలుగురూ
ప్రశ్న కోసం ఎదురుచూస్తున్నారు.



“మీకు తెలిసిన పతివ్రతల పేర్లు ఒక్కొక్కరూ రెండేసి రాయండి... ప్రశ్న జాగ్రత్తగా విన్నారుగా! నేనడి గింది మీకు తెలిసిన పతివ్రతల పేర్లు” అంది లత.

“ఓన్ యింటేనా” అన్నారు నల్లరూ ముక్తకంఠంతో.

“అంటే. పైకి చెప్పకుండా కాగితం మీద రాయండి” అంది లత.

ఆ ప్రశ్నలోని అంతరార్థంకోసం శర్మాజీ ఆలోచిస్తున్నాడు. అది మామూలు ప్రశ్న మాత్రం కాదు అనుకున్నాడు. నలుగురు నటులు సమాధానాలు రాశారు.

“చదవనా” అన్నాడు హీరో ప్రకాష్.

“చదవండి” అంది లత.

“అరుంధతి - ఆనసూయ” అని చదివాడు.

చిన్నగా నవ్వింది లత...

“ఏవీటి అలా నవ్వుతున్నారు? వీరిద్దరూ పతివ్రతలు కారా?” అన్నాడు ప్రకాష్.

“కారని అనడానికి నేనెంతటి దాన్ని?” అని మాత్రం అంది లత.

“నేను చదువుతానండీ, దమయంతి - చంద్రమతి” అని ఆమె అడక్కుండానే చదివేశాడు నాగరాజు.

లత స్పష్టంగా నవ్వుతూ “రాజు పత్నుల్ని ఎన్నుకున్నారా” అంది.

“వీళ్ళిద్దరూ పాప్యూలర్ పతివ్రతలే నండి” అన్నాడు నాగరాజు.

“అవును! అందుకే వారిమీద కావ్యాలు కూడా రాశారు - ఆ తర్వాత ...?” అంటూ చిట్టిబాబు ముఖంలోకి చూసింది.

“సీతా - సావిత్రి నండి” అన్నాడు చిట్టిబాబు.

ఈసారి కాస్త గట్టిగా నవ్విందావిడ.

“ఏవీటి అలా నవ్వుతారు! పేరు మోసిన పతివ్రతలండి వీళ్ళు. ఆలాంటి వాళ్ళని మీరెందుకు అనుమానిస్తున్నారో నా కర్థంకావటంలేదు...” అన్నాడు చిట్టిబాబు.

“పతివ్రతల్ని నేనెందుకు అనుమానిస్తానండి బాబు ... నేనెక్కడ.....? వారెక్కడ ...? తంబుగారూ మీరేం కారారు...?”

“ద్రౌపది - అహల్య” అని చదివాడు తంబు.

ఈసారి లత విరగబడి నవ్వింది.

“నాకు తెలుసు అయిదుగురు భర్తలన్న ద్రౌపదినీ, ఇంద్రుడిచేత మోస గింపబడిన అహల్యను - పతివ్రతలన్నారని నవ్వుతున్నాను.”

“కాని వాళ్ళిద్దరూ పతివ్రతలమని ప్రూవ్ చేసుకున్నారు. మన పురాణాలు మోషిస్తున్నాయ్ - పెద్దవాళ్ళు ఒప్పుకున్నారు. మనం కాదంటే గొడవ వస్తుంది కదండీ” అన్నాడు తంబు.

“హరందరూ పతివ్రతలు కారని నేను నవ్వలేదండి - నేనడిగిన ప్రశ్న మీకు తెలిసిన పతివ్రతల పేర్లు రాయమని. ఈ పతివ్రత లెవ్వరూ మీకు తెలియదు. వీరందరూ మీరు విన్న పతివ్రతలు-అందుకు నవ్వొచ్చినవ్వారు. మీ అమాయకత్వానికి జాలిపడినవ్వారు. చూడండి! మిమ్మల్ని కన్నతల్లులున్నారు. ఆగ్నిసాక్షిగా మీరు పెళ్లాడిన భార్యలున్నారు... తోబుట్టువులున్నారు. మీలో కొందరికి మీ రక్షాన్ని పంచుకు పుట్టిన కూతుళ్ళున్నారు. వీళ్ళెవరూ పతివ్రతలు కాదు...? మీ వాళ్ళనే మీరు పతివ్రతలుగా అంగీకరించలేరా.....” అంది ఆవేశంగా లత.

నలుగురి నటుల ముఖాలు తెల్లబోయాయి.

లత తెలివికి శర్మాజీ ముగ్ధుడయ్యాడు-

“కన్న తల్లినీ, కట్టుకున్న భార్యనీ, ఒకే కడుపున పుట్టిన తోడబుట్టినదాన్ని, మీ రక్షాన్ని పంచుకుపుట్టిన కన్న కూతుర్నీ పతివ్రతలుగా చూపించలేని మీరు - నాలాంటి మీ తోటి నటిని పతివ్రతగా ఎలా గుర్తించగలరులెండి? నా గురించి మీరేం మాట్లాడినా బాధ

లేదు. వస్తాను” అని లత ఒక్కడుగు వేసి “అన్నట్టు చెప్పడం మరిచాను! రోజూ నా కూడా రిహార్సల్స్ కి పదేళ్ళ పిల్ల వచ్చేడి-మీరందరూ చూడారు... అది నా చెల్లెలు అని చెప్పేదానిని అందరితోటి. అది నా చెల్లెలు కాదు. నా కడుపున పుట్టిన బిడ్డ - పదేళ్ళ కూతురు వుండీ అంటే నాకు వయసు మళ్ళిపోయిందని, హీరోయిన్ వేషం యివ్వడానికి అనుమానిస్తారని అలా అబద్ధమాడాను... ఆ పిల్లకి కూడా అబద్ధం ఆడటం నేర్చి ఆక్కా అని పిలిపించుకున్నాను... ..! ఆ పిల్ల యీనేక ఉదయం చనిపోయింది. ఆపిల్ల జన్మకు కారకుడయిన మగవాడు ఉన్నాడుకాని తండ్రిని అని చెప్పుకునే మగవాడు కాదు! అందుకే తల్లినీ, తండ్రినీ నేనే అయ్యాను! దాన్ని హుద్దీ పెట్టాను. అందుకని రిహార్సల్స్ కి కాస్త ఆలస్యమయింది! వస్తానండి” అని అందరికీ నమస్కరించి వెళ్ళిపోయింది లత.

ఆ క్షణంలో చెమ్మగిల్లిన శర్మాజీ కళ్ళకు, లతలో లత కనపడలేదు! లతలో నటి కనబడలేదు!! లతలో శ్రీ కనబడలేదు!!! లతలో ఒక అమ్మను చూశాడు.

